

GRUPP ARMAR FESTA

L-ERBGHIN SENA PARROĊĊA


Kien nhar it-28 ta' Diċembru ta' l-1967 meta b'digriet mahruġ mill-Arċisqof Mikiel Gonzi twaqqfet it-tieni parroċċa tal-Hamrun, u li mill-1 ta' Jannar 1968 hadet it-titlu ta' l-Immakolata Kuncizzjoni tal-Vergni Marija. It-territorju ta' din il-parroċċa ttiehed il-biċċa l-kbira mill-parroċċa l-oħra tal-Hamrun, dik ta' San Gejtanu, flimkien ma' partijiet żgħar mill-parroċċa ta' San Ġużepp ta' l-Imnsida.



Imbagħad nhar il-31 ta' Jannar ta' l-istess sena u b'digriet iehor mahruġ mill-kurja ta' l-Arċisqof, Dun Ġużepp Mifsud Bonniċi nħatar bhala l-ewwel kappillan tal-parroċċa. Minn hawnhekk 'il quddiem il-parroċċa bdiet taqdi l-ħtigijiet tal-parruċċani, kemm dawk spiritwali u mhux b'inqas dawk soċjali.

Nhar l-10 ta' Frar 1968, ingiebet minn Spanja t-tieni statwa titolari u din bdiet toħroġ ta' kull sena fit-toroq waqt il-purċissjoni tal-festa. Ma'tul l-istess sena sar l-innu ta' l-Immakolata Kuncizzjoni, kliem ta' Dun Frans Ċamilleri u mużika tas-surmast Ġużeppi Abela Scolaro.

Nhar it-8 ta' Diċembru ta' l-1968 kienet giet iċċelebrata l-ewwel festa titolari. Imbagħad mill-1971 il-festa bdiet issir nhar l-ewwel Hadd ta' Lulju. Dan sar wara referendum fost il-parruċċani, u li flimkien iddeċidew li l-festa kellha tibda ssir fis-sajf. Dan sar għaliex il-maltemp kien qed johloq problemi waqt iċċelebrazzjonijiet u anki hsarat fl-amar.



Bil-bini tal-knisja kważi lest, il-kappillan u l-kleru bdew jaħdmu fuq il-bini tad-dar parrokkjali. Fil-fatt l-ewwel gebla tad-dar parrokkjali tqiegħdet nhar il-5 ta' Diċembru ta' l-1970. Imbagħad fis-7 ta' Diċembru 1973 infetaħ iċ-ċentru parrokkjali, post mghammar bi kmamar għad-duttrina tat-tfal, kamra għall-abbatini, kmamar għall-għaqdiet, bar u sala kbira fis-sular ta' fuq.

F'April ta' l-1976 kien gie l-Monsinjur Valerio Vigorelli ta' l-iskola Beato Angelico



GRUPP ARMAR FESTA

ta' Milan sabieix jaghti bidu għall-proġett tat-tisbiih tal-knisja parrokkjali. Dan il-proġett inbeda sena wara, eżattament f'Lulju ta' l-1977.



Fl-1978 il-parroċċa ċelebrat l-10 anniversarju mit-twaqqif taghha. Il-konċelebrazzjoni kienet tmexxiet minn Monsinjur Mikiel Gonzi, Isqof Emeritus. Dakinhar bhala tifikira kienet inkixfet l-istatwa tal-Kuncizzjoni li hemm biswit il-knisja parrokkjali.

Fit-18 ta' Frar ta' l-1979 Dun Manwel Aġius inhatar kappillan tal-parroċċa. Dan il-kappillan kompli

fuq dak li halla ta' qablu, u b'hekk, fost l-ohrajn tkompla l-proġett maestuż tal-knisja parrokkjali.

F'Ottubru ta' l-1980 infetħet il-librerija parrokkjali, kamra mdaqqsqa u mghammra b'diversi kotba, rivisti u affarijiet oħra relatati mar-religjon.

F'Awissu ta' l-1982 tnedja l-proġett tal-presbiterju fuq disinn ta' l-istess Monsinjur Valerio Vigorelli. Il-proġett sar mid-ditta Spiteri Sacco u kien komplut f'Diċembru ta' l-istess sena.

F'Diċembru ta' 1983 gie inawgurat it-titular li jirrapprezenta lill-Marija Immakulata, xogħol fil-mużajk tad-ditta T. Sarti ta' l-Italja. Gie inawgurat ukoll tabernaklu għdid, disinn ta' Gianni Bonniċi.

F'Diċembru ta' l-1986 inbeda x-xogħol tal-paviment tal-knisja. Il-proġett kien lest f'April tas-sena ta' wara.

F'Novembru ta' l-1985 giet irregalata t-tielet statwa titulari tal-Kuncizzjoni mill-Arcikonfraternità tal-Kuncizzjoni tal-Belt Valletta u li hadet post dik ta' qabilha. Mas-snin l-istatwa saritilha l-induratura, kif ukoll pedestall, stellarju, mant, bradella fil-ġewż Afrikan u sett fjuretti. B'hekk l-istatwa titulari nġhatat dehra unika u fost l-isbah.



Data tassew storika bla ebda dubju kienet dik tat-28 ta' Mejju ta' l-1988, meta l-knisja u l-altar kienu ġew ikkonsagrati minn Monsinjur Arcisqof Ġużeppi Mercieca. F'dik is-sena kien tfakkur l-20 anniversarju



GRUPP ARMAR FESTA

tal-parroċċa. Għal dan l-anniversarju kienet anki tpoġġiet statwa kbira ta' l-Immakulata Kuncizzjoni fuq il-faċċata tal-knisja parrokkjali, xogħol ta' Ġorg Atkins. Dakinhar kienet inawgurata ukoll l-ewwel bandiera bl-emblema tal-parroċċa, xogħol ta' Ivan Buġeja.


Nhar it-30 ta' Mejju ta' l-1993 tqiegħed sett ta' erba' qniepen fuq il-kampnar tal-knisja parrokkjali, sett maħdum mid-ditta Achille Mazzola ta' l-Italja. Dan sar wara xhur ta' restawr ta' l-istess kampnar.

F'Mejju ta' l-1996 tfakkar il-75 anniversarju minn meta Pawlu Burlo' beda jiġbor in-nies għar-rużarju. Dakinhar kienet giet mikxufa lapida kommemorattiva mad-dar fejn Pawlu kien joqgħod.

Nhar l-10 ta' Diċembru tas-sena 2000 sar il-pussess tat-tielet kappillan tal-parroċċa Dun Nazzarenu Caruana. L-ikbar opra li saret meta hu kien kappillan kienet l-antiporta tal-bieb prinċipali tal-knisja.

Matul l-2004 fil-parroċċa kien gie ċċelebrat il-150 sena mid-Domma ta' l-Immakulata Kuncizzjoni. Nhar is-7 ta' Diċembru kien sar pellegrinaġġ fit-toroq bl-istatwa titolari ta' l-Immakulata Kuncizzjoni. Imbagħad l-ghada, Dun Salv Borg ha l-pussess bhala r-raba' kappillan ta' din il-parroċċa.

Din is-sena jahbat l-40 sena mit-twaqqif tal-parroċċa u għalhekk qed jiġi organizzat programm t'attivitajiet li bdew f'Diċembru tas-sena l-oħra u li se jibqgħu sejrin sa tmien din is-sena. Iċ-ċelebrazzjonijiet se jilhqu l-qofol tagħhom matul il-festa tal-parroċċa li se ssir fl-ewwel gimgha ta' Lulju. Barra minn hekk bhala tifikira dejjema ta' dan l-anniversarju giet mibnija kappella għall-adorazzjoni u ingħata ukoll bidu għall-proġett tar-restawr tal-faċċata tal-knisja.



Pizzeria & Take Away

77, Qrejtjen Street, Msida

Tel: 2124 4296

Mob: 9982 2086

Mob: 9986 1602

OPEN ALL DAY

Monday to Sunday

FREE DELIVERY

From 19.00 till 23.00

